

۴۲- الحلبي، (۱۴۱۷هـ)، ابن امير الحاج، التقرير والتحريم في علم الأصول، چاپ: بيروت، دار الفكر.

۴۳- د. قرضاوي، (۲۰۱۴م) دكتور يوسف، فقه الجهاد، چاپ: قاهره، مكتبه وهبه.



د اسلامي حکوت بهرنی سیاست او بین المللي التزامات

مفتي نورالله عزام*

لنډيز

دا چې نړی په یوه نړیوال کلي (*Global Village*) بدله شوې، لازمه ده چې اسلامي حکومتونه د نړیوالو سره مثبت روابط ولري، د همسایه گانو، د سیمه ییزو هیوادونو، همدارنگه د نړی ابر قدرتونو سره، اعم ددې نه چې مسلمانان دي که کافران . د کفري هیوادونو سره د تعامل څرنگوالی او د هغې اصول په شریعت غراء کې واضح دي . د اسلامي ارزښتونو او د ملت مصالحو ته په پام د مسلمانانو امیر/پاچا کولی شي چې د کفري هیوادونو سره حسنه روابط ولري . سیاسي، علمي، فرهنگي او حتی په بعضې حالاتو دفاعي تړونونه ورسره ولري . د رسول الله صلی الله علیه وسلم په ژوند کې ډیری داسې مثالونه شته چې د کفارو سره یې حسنه روابط درلودلي، د مشکل په وخت کې یې کومک او لاسنیوی کړی، او حتی ستراتژیکي تړونونه یې ورسره کړي.

مهم ټکي: سیاست، بهرنی اړیکې، اسلامي هیوادونه، کفري هیوادونه، تړونونه.

* د ډیپلوماسۍ د انستیتیوت رئیس

سريزه

بعضې خلک شايد په دې فکر وي چې په شريعت کې له کافرانو سره هيڅ ډول تعامل نشته؛ حقيقت دا دی چې په قرآن کریم کې، د رسول الله صلی الله عليه وسلم په مدني ژوند کې، همدارنگه په اسلامي فقه کې د لمر په خپر روښانه لارښوونې شتون لري، چې د غير حربي کافرانو سره حسنه روابط درلودل، نېک چلند، مرستې، همدردي او غمرازي هيڅ مشکل نلري، بلکه شرعا مطلوب دي .

الله تعالی فرمايي: [لَا يَنْهٰكُمْ اِلٰهُ عَنِ الدِّينِ لَمْ يُقَاتِلُوْكُمْ فِي الدِّينِ وَ لَمْ يُخْرِجُوْكُمْ مِّنْ دِيَارِكُمْ اَنْ تَبْرُوْهُمْ وَ تُقْسِطُوْا اِلَيْهِمْ] (سورت ممتحنه: ۸) ژباړه: چاچې په دين کې تاسو سره جگړه نه ده کړې اوله خپلو کورو يې بهر نه يئ وپستلي نو الله مو هغوی سره له ښېگڼې او انصافه نه ايساروي.

په بل ځای کې فرمايي: [وَ تَعَاوَنُوْا عَلٰى الْبِرِّ وَ التَّقْوٰى وَ لَا تَعَاوَنُوْا عَلٰى الْاِثْمِ وَ الْعُدْوَانِ] (سورت مائده: ۲) ژباړه: او تاسو په ښېگړه او تقوا کې يو له بله مرسته وکړئ، او په گناه او تېري کې يو له بله مرسته مه کوئ.

رسول الله صلی الله عليه وسلم چې کله مدينې ته هجرت وکړ، هغه مهال يوځل په مکه مکرمه کې وچکالي راغله چې په نتيجه کې يې د مکې خلک دېته اړ شول چې په خرمنو گوزاره وکړي، هغه مهال رسول الله صلی الله عليه وسلم نه يوازې دا چې د وچکالي د لرې کولو د پاره يې دعا کړې وه، بلکه هغوی ته يې کومکونه هم ليکلي وو، حال دا چې د مکې مشرکين دمسلمانانو سره د دشمنۍ په حالت کې وو.

په دې څېړنه کې مونږ هڅه کړې چې پوه شو د بهرني سياست په مورد کې د اسلام لارښوونه څه ده؟ يو اسلامي حکومت به په کومو اصولو د بهرني سياست تگلاره ټاکي؟ د اسلامي فقه په کتابونو کې د بهرني سياست متعلق څه ويل

شوي دي؟ د نامسلمانو هیوادونو سره د تعامل درجې کومې دي، کومه درجه روا؟ او کومه نا روا ده؟ او لاملونه یې څه دي؟. همدارنگه د نورو اسلامي هیوادونو سره باید کوم قسم تعامل وشي؟

دارالاسلام او دارالحرب

یو اسلامي دولت له نورو هیوادونو سره باید څه ډول اړیکې وساتي؟ د دې مسئلې د بڼه څپرلو لپاره مناسبه ده چې لومړی باید په اسلامي فقه کې د نړۍ د هیوادونو لپاره دوه گوني کارول شوي اصطلاحات "دارالاسلام" او "دارالحرب" یا "دارالکفر"، وپېژندل شي .

له "دارالاسلام" څخه مراد هغه هیواد دی چې د مسلمانانو تر ولکې لاندې وي او پر هغه باندې د مسلمانانو په داسې ډول ولکه وي چې هلته اسلامي احکام نافذ وي. علامه سرخسي رحمه الله د دارالاسلام تعریف داسې کوي: "فإن دارالاسلام اسم للموضوع الذي يكون تحت يد المسلمين" (السرخسي، ۱۹۷۱م، ۴/۸۶) ژباړه: دارالاسلام هغه ځای ته وايي چې د مسلمانانو په ولکه کې وي. او په جامع الرموز کې د "الکافي" په حواله د دې تعریف داسې شوی: "دارالاسلام ما یجری فیه حکم إمام المسلمین و کانو فیه آمنین." (الخراسانی، ۱۸۵۸م، ۴/۵۵۶) ژباړه: دارالاسلام داسې ځای ته وايي چې په هغه کې د مسلمانانو د امام (واکمن) حکم پلي کېږي او مسلمانان پکې په امن ژوند کوي.

که څه هم د مسلمانانو د ولکې نتیجه باید دا وي چې په هغه هیواد کې ټولې چارې د اسلامي شریعت سره سم پر مخ یو وړل شي؛ خو که د مسلمان پاچا د غفلت له امله په هیواد کې د اسلام بشپړ نظام پلي نه شي او واک د مسلمانانو په لاس کې وي؛ نو دې ته هم دارالاسلام ویل کېږي. د جامع الرموز

له مخکیني عبارت نه معلومېږي چې دارالاسلام به داسې هېواد وي چې په هغه کې د مسلمانانو د امام احکام نافذ وي، له دې نه ځیني عالمانو ته دا شک پیدا کېږي چې دلته د حکم نه مراد د شریعت ټول احکام دي؛ که د مسلمانانو تر ولکې لاندې په یو هېواد کې د شریعت ټول احکام نافذ نه وي؛ نو هغه ته "دارالاسلام" نه ویل کېږي؛ خو دا خبره سهې نه ده.

په حقیقت کې د یو هېواد دارالاسلام بللو کې اصل خبره دا ده چې پر هغه ځمکه د مسلمانانو بشپړه ولکه وي او دوی د اسلامي احکامو د نافذولو پوره واک لري؛ نو بیا که دوی د خپل غفلت یا نېمگړتیاوو له امله د اسلام ټول احکام نافذ نه کړي؛ نو دا د هغوی له پاره ستره گناه ده، او پر امیر واجب دي چې د شریعت ټول احکام نافذ کړي؛ خو د نوموړي د دې مجرمانه غفلت له امله هېواد د دارالاسلام له تعریف څخه نه وځي.

په پورتنی عبارت کې تاسو ولوستل، علامه سرخسي رحمه الله د دارالاسلام په تعریف کې یوازې دا خبره بیان کړه چې دارالاسلام هغې ځمکې ته وايي چې د مسلمانانو په ولکه کې وي، او په جامع الرموز کې یې بیا د دې خبرې تعبیر داسې وکړ: دارالاسلام هغې ځمکې ته وايي چې د مسلمانانو تر ولکې لاندې وي او د مسلمان پاچا حکم پرې نافذوي، که هغه له شریعت سره سم وي او که نه وي. له دې امله چې هغه مهال د دې خبرې تصور کول ډېر گران و چې په یو هېواد کې د مسلمانانو له ولکې سره سره بیا هم پر هغو خلکو د اسلام احکام نافذ نه کړل شي، له همدې امله په هغه وخت کې دا مسئله په څرگند ډول نه ده تشریح شوې چې د مسلمانانو تر ولکې لاندې ځمکه باندې شریعت په بشپړ ډول نافذ نه وي؛ نو هغې ته به دارالاسلام ویل کېږي او که یه، بلکې یوازې پر دې یې بسنه کړې چې دارالاسلام هغه دی چې د مسلمانانو په ولکه کې وي او اسلامي شریعت پکې جاري وي، خو وروسته چې په اسلامي هیوادونو کې د

مسلمانانو د غفلت له امله داسې حالت راغی چې یو هیواد به د مسلمانانو په ولکه کې هم وي او په هغه کې به شرعي احکام په بشپړ ډول نافذ نه وي؛ نو وروستیو فقهاوو د دې حکم څرگندونه هم وکړه. په همدې اړه علامه ابن عابدین رحمه الله وایي: "وبهذا ظهر أن مافي الشام من جبل تيم الله المسمى بجبل الدروز، و بعض البلاد التابعة له، كلها دار إسلام، لأنها وإن كانت لها حكام دروز أو نصاری، ولهم قضاء على دينهم، وبعضهم يعلنون بشتيم الإسلام والمسلمين، ولكنهم تحت حكم ولاة أمورنا، وبلاد الإسلام محيطه ببلادهم من كل جانب، وإذا أراد ولي الأمر تنفيذ أحكامنا فيهم نفذها." (ابن عابدین، ۱۹۶۶م، ۲/۶۶۰) ژباړه: له دې څخه دا خبره څرگندیږي چې په شام کې د "جبل تيم الله" سیمه چې "جبل الدروز" هم ورته وایي او هغه ته ورڅېرمه بنار دا ټول دارالاسلام دی، ځکه چې که څه هم په دې سیمو کې عسایي او دروزي چارواکي موجود دي، او دهغوی قاضي هم هلته شته چې د خپل دین سره سم پرېکړې کوي او په دوی کې ځیني داسې خلک هم شته چې په ښکاره په اسلام او مسلمانانو پسې بدرد وایي، خو دوی زموږ د چارواکو تر واک لاندې دي، او له هرې خوا پرې اسلامي هیوادونه راگرځېدلي دي او که د مسلمانانو امیر وغواړي پر دوی خپل احکام نافذ کړي؛ نو نافذولای یې شي."

له دې دا خبره په ډاگه شوه چې د یو هیواد په دارالاسلام کېدو کې اصل اهمیت په دې خبره کې دی چې پر دوی باندي د مسلمانانو بشپړه ولکه شته او که یه؟ که بشپړه ولکه وي؛ نو دې هیواد ته دارالاسلام ویل کیږي او د دارالاسلام احکام به پرې جاري کیږي که څه هم د مسلمانو چارواکو د سستي له امله هلته بشپړ شریعت نه وي نافذ شوی.

دغه راز یو هیواد دارالحرب یا دار الکفر شمېرلو کې هم بنسټیزه خبره داده

چې د کافرانو په ولکه کې وي او هلته د دوی حکم پلي کېږي. جامع الرموز د الکافي په حواله د دارالحرب تعريف داسې کوي: "دار الحرب ما يجري فيه أمر رئيس الکافرين". ژباړه: دارالحرب هغې ځمکې ته وايي چې د کافرانو د مشر حکم پرې پلي کېږي.

تر دې چې که پر يوه سيمه د کافرانو ب شپږه ولکه وي او هغوی د خپل حکم سره سم مسلمانانو ته د خپلو شعائرو او محکمو جوړولو اجازه ورکړي؛ نو بيا هم هغه دارالحرب شمېرل کېږي، يوازې د دې اجازې له امله دارالاسلام نه شي گرځېدلای، ځکه چې بشپړ واک د کافرانو په لاس کې دی او هغوی چې هر وخت وغواړي دا اجازه بېرته اخیستلای شي، د همدې پر بنسټ شاه عبدالعزيز محدث دهلوي رحمه الله او مولانا رشيد احمد گنگوهي صيب په هندوستان کې د انگریزانو حکومت دارالحرب بللی و، سره له دې چې هلته مسلمانانو ته د جمعې او اخترونو او د نورو شعائرو لمانځلو اجازه وه. (گنگوهي).

د دارالکفر دوه ډولونه

دېته مو پام وي چې زیاتره فقهاء "دارالکفر" د "دار الحرب" په نامه یادوي، چې له دې امله وخت نا وخته ځینې خلک تېر وځي، پر کوم هیواد چې کافران واکمن وي او هلته د هغوی احکام پلي کېږي هغه له دارالاسلام سره هر وخت د جگړې په حالت کې گڼي، ځکه چې د "حرب" معنا جگړه ده؛ خو حقیقت داسې دی چې فقهاء زیاتره وخت د "دارالحرب" کلمه د "دارالکفر" پر ځای هم کاروي او د دې اطلاق پر هغه هیواد هم کېږي چې د "دارالاسلام" سره د جگړې په حالت کې نه وي، له هغوی سره د مسلمانانو سوله وي او یا هلته مسلمانان په امن کې ژوندتېروي، په اصل کې "دارالکفر" په دوه ډوله دی، یو هغه "دارالکفر" چې له هغوی سره د مسلمانانو هیڅ سوله نه وي او نه هم هلته مسلمانان په امن کې د خپلو شعائرو جوړولو او لمانځنو اجازه لري، داسې

"دارالکفر" په خپله سهېي معنا "دارالحرب" باندې کيږي، هلته چې کوم مسلمانان ژوند کوي پر هغو واجب دي چې له هغه ځايه داسې سيمي ته هجرت وکړي چې هلته "دارالاسلام" وي او يا داسې هيواد وي چې هلته لږ ترلږه په امن کي پر خپل ديني حکمونو عمل کولای شي.

او د دارالکفر دوهم ډول داسې دی چې پر يوه سيمه د کافرانو واکمني وي او هلته مسلمانان په خپلو ديني شعائرو جوړولو او لمانځنو کې ازاد وي او د چارواکو له خوا ورباندې پخپلو ديني حکمونو عملي کولو کې هيڅ ډول بنديز نه وي، داسې ځای ته "دارالامن" ويل کيږي، د اسلام په لومړيو کې حبشه د دې بېلگه ده، په مکه مکرمه کې به کافرانو مسلمانان نه پرېښودل چې پر خپل دين عمل وکړي او ډول ډول تکليفونه به يې ورکول، له همدې امله ځينو صحابه وو د رسول الله صلی الله عليه وسلم په لارښوونه حبشه ته هجرت وکړ، سره له دې چې هغه مهال په حبشه کې د نامسلمانو واکمني وه له همدې کبله هغه دارالکفر و، خو له دې امله چې هلته مسلمانانو پر خپل دين باندې د عمل کولو اجازه درلوده؛ نو له دې سره سره هغه دارالامن هم و.

له نورو هېوادونو سره اړيکې ساتل

په نړۍ کې درې ډوله هېوادونه دي، لومړی دارالاسلام، دوهم دارالامان او درېم دارالخوف چې په بله معنا دارالحرب هم ورته ويلای شو، دلته له دې هيوادونو سره اړېکو ساتلو ته کتنه کوو:

له اسلامي هېوادونو سره اړيکې ساتل

لکه مخکې مو چې وويل د اسلام له نظره يوازينی خبره دا ده چې په ټوله نړۍ کې دې يو دارالاسلام او يوه اسلامي واکمني وي، خو په عملي توگه بيا خبره بل ډول ده، نن په نړۍ کې تر پنځو سو زيات اسلامي هيوادونه دي، خو اصلي خبره

داده چې باید د ټولو اسلامي هېوادونو د یووالي هڅه و شي چې همدا د اسلامي اتحاد رښتونې غوښتنه ده، له همدې امله پر هر اسلامي ریاست فرض دي چې په خپلو بهرنیو اړیکو کې اسلامي اتحاد ته لومړیتوب ورکړي، او د دې خبرې دې پوره کوښښ و شي چې ټوله اسلامي نړۍ پر یوه تېر سره راټوله شي، الله تعالی اسلامي هېوادونو ته داسې ځانگړتیاوي او امتیازات ورکړي دي چې د نړۍ بل هیڅ ملت یې نه لري، که تاسو د نړۍ نقشې ته وگوري؛ نو څرگنده به شي چې له مراکش څخه نېولې ترانډونیشیا پورې ټوله اسلامي نړۍ د ځنځیر د کړيو په څېر پرته ده، د جغرافیې له مخې د نړۍ ټول مهم ځایونه د دوی په ولکه کې دي، او د نړۍ ټولې مهمې لویې لارې لکه د باس فورس بندر، د سویس نهر، د عدن ټاپو د هرمز بندر او نور د دوی په ولکه کې دي، د نړۍ د تیلو تر ټولو مهمې او لویې زېرمې د دوی په هېوادونو کې راڅرگندې شوي دي، تر دې چې په نړۍ کې دا مقوله مشهوره ده چې: "چېر چې مسلمان وي هلته تیل وي" نن د مسلمانانو نفوس دومره دی چې په تېر تاریخ کې یې ساری نه ولیدل شوی، او څومره شتمنې چې نن د دوی په لاس کې ده مخکې دومره لاس ته نه وه ورغلې؛ خو د دې شتمنۍ زیاتره برخه چې په میلیونونو ډالره کیږي نن د امریکا او اروپا په بانکونو کې ساتل کیږي او له دې څخه همغه هېوادونه گټه پورته کوي، (او دا د عبرت خبره ده چې اسلامي هېوادونه خپلو اړتیاوو د پوره کولو له پاره دا پېسې همدې هېوادونو ته په سود ورکوي) نو له دیني غوښتنو پرته د اسلام اقتصادي او دفاعي غوښتنه هم دا ده چې د خپلو شخصي غوښتنو او گټو پرځای د ټول امت گټې په پام کې ونیول شي. او که مسلمانان خپله همدا دیني فريضه پوره کړي؛ نو هیڅ شک نشته چې مسلمانان به د نړۍ تر ټولو ستر اقتصادي او دفاعي ځواک وگرځي.

خو لکه مخکې مو چې ورته اشاره وکړه په اوسني حالاتو کې په عملي توگه

دې خلا ډکولو سره شونې ده ډېرې وینې تویې شي چې دا یوه ډېره بده خبره ده، نو ترڅو چې د اسلامي هیوادونو مشرانو ته دا توفیق ور په برخه نه شي چې د اسلام او مسلمانانو د گټو په خاطر خپلو هیوادونو ته د یوه ریاست یا لږ تر لږه یو وفاقي حکومت بڼه ورکړي تر هغو اسلامي هیوادونه بېل بېل منل یوه مجبوري ده، او لکه څرنگه چې په دې هیوادونو کې واک د مسلمانانو په لاس کې دی؛ نوڅکه پر دوی هر یوه باندي دارالاسلام هم صادقیري؛ نو د اسلامي خواخوږی غوښتنه داده چې د دې بېلا بېلو هیوادونو ترمنځ د ښو اړیکو او مرستې فضا رامنځ ته شي.

له همدې امله اړینه ده په نن وخت کې د هر اسلامي هیواد په بهرنیو اړیکو ساتلو کې لومړنی او بنسټیز قدم دا وي چې له اسلامي هیواد سره دې وروولي او ښي اړیکي ولري. په دې کې دا خبره هم څرگنده ده چې که پر کوم اسلامي هیواد د کفرانو له لورې برید وشي؛ نو نه یوازې دا چې د هغوی مرسته دې وشي بلکې که د هغوی پوځي ځواک کمزوری وي او خپله دفاع نه شي کولای؛ نو پوځ دې هم ور ولېږدول شي. په دې اړه د قرآن کریم، حدیثونو او اسلامي فقه لارښوونې د لمر په څېر روښانه دي. الله تعالی فرمایي: [وَتَعَاوَنُوا عَلَى الْبِرِّ وَالتَّقْوَىٰ وَ لَا تَعَاوَنُوا عَلَى الْاِثْمِ وَالْعُدْوَانِ] (سورت مائده: ۲) ژباړه: او تاسو په ښېگړه او تقوا کې یو له بله مرسته وکړئ او په گناه او تېري کې یو له بله مرسته مه کوئ.

په بل ځای کې وايي: [اِنَّمَا الْمُؤْمِنُونَ اٰخُوَةٌ] (سورت حجرات: ۱۰) ژباړه: یقیناً مؤمنان سره وروڼه دي.

رسول الله صلی الله علیه وسلم فرمایي: "المسلم أخو المسلم لا يظلمه ولا يسلّمه" (البخاري، ۱۴۲۲هـ، حدیث ۲۴۴۲) ژباړه: مسلمان د مسلمان ورو دی،

نه دې ورسره تېری کوي او نه دې په میدان پرېږدي. په بل ځای کې فرمایي: "إن المؤمن للمؤمن كالبنيان يشد بعضه بعضا." (البخاري، ۱۴۲۲هـ، حدیث ۴۸۱) ژباړه: مسلمان د مسلمان لپاره د یوې ودانۍ په څېر دی چې یوه برخه یې بله برخه قوي کوي.

په بل ځای کې فرمایي: "تري المؤمنین في تراحمهم و توادهم و تعاطفهم كمثل الجسد، إذا اشتكى عضو تداعى له سائر جسده بالسهر والحمى." (البخاري، ۱۴۲۲هـ، حدیث ۱۱ ۶۰) ژباړه: مسلمانانو ته په زړه سوي، مينه او شفقت کې داسې گورئ لکه د یوه بدن غړي، چې کله د هغه یوه غړي ته تکلیف ورسیري؛ نو ټول بدن ورسره بې خوبه او په تبه وي.

له همدې امله فقهاوو رحمهم الله ویلي دي که چېرې کافران د مسلمانانو پر یوه ښار برید وکړي او د هغه ښار خلک یې د مقابلې توان نه لري؛ نو له هغوی سره د نږدې ښار پر اوسېدونکو واجب گرځي چې ورسره یوځای شي او په گډه د دښمن مقابله وکړي. په دې اړه علامه ابن نجیم رحمه الله وایي: "وفرض عين إن هجم العدو فتخرج المرأة والعبد بلا إذن زوجها وسیده... والمراد هجومه على بلدة معينة من بلاد المسلمين، فيجب على جميع أهل تلك البلدة، وكذا من يقرب منهم إن لم يكن بأهلها كفاية، وكذا من يقرب ممن يقرب، إن لم يكن ممن يقرب كفاية، أو تكاسلو وعصوا، وهكذا إلى أن يجب على جميع أهل الإسلام شرقا و غربا." (ابن نجیم، ۱۹۹۷م، ۵/۱۲۳) ژباړه: او که دښمن برید وکړي نو جهاد فرض عين گرځي، په داسې حالت کې به غلام او مېرمن هم د خپل بادار او خاوند له اجازې پرته جهاد ته ځي... او دا هغه مهال چې د دښمن د مسلمانانو پر یو ځانگړي ښار برید وکړي، په داسې وخت کې د دې ښار پر ټولو اوسېدونکو جهاد فرض کيږي، دغه راز که د ښار او سېدونکي د دفاع کولو وس نه لري بیا د هغوی سره نږدې ښار او سېدونکو باندې جهاد فرض کيږي او که دوی هم کافي

نه ول یاسستي یا د امر سرغړونه کوي بیا له هغوی سره نږدې د بل ښار پر مسلمانانو باندې جهاد فرض گرځي په همدې ډول د شرق او غرب ټولو مسلمانانو همدا حکم دی.

له نامسلمانه حکومتونو سره اړیکي ساتل

له نامسلمانه هېوادونو سره د اړیکو ساتلو په اړه باید په بنسټیزه توګه دا خبره په پام کې ونېول شي چې د یو مسلمان او نا مسلمان د ژوند په مقصدونو کې د ځمکې او آسمان توپیر دی، مسلمان که یو فرد وي او که حکومت وي د هغوی بنسټیزې موخې د الله تعالی د اطاعت او د هغه په بندګي کې ژوند تېرول دي چې دا کار د هغه د توحید اقرار او د هغه پر رالېرلو انبیاوو علیهم السلام او په ځانګړي توګه وروستي پیغمبر محمد صلی الله علیه و سلم باندې له ایمان راوړلو پرته نه کیږي، د دې برعکس که یو شخص یا حکومت د الله تعالی پر توحید او د رسول الله صلی الله علیه وسلم پر رسالت ایمان نه لري د هغه او دمسلمان د ژوندانه ترمنځ ر بنټیاهم ډېر زیات توپیر دی؛ نو که څوک ر بنټونی مسلمان وي هغه دې له کافر سره دا سې د زړه مینه نه ساتي لکه د ژوندانه مقصد شریک ملګرو ترمنځ چې وي او دا هغه دو سټي ده چې قرآن کریم یې په دا سې ټکو کې منع کړې ده: [لَا يَتَّخِذِ الْمُؤْمِنُونَ الْكٰفِرِينَ اَوْلِيَاءَ مِنْ دُونِ الْمُؤْمِنِينَ وَ مَنْ يَفْعَلْ ذٰلِكَ فَلَيْسَ مِنَ اللّٰهِ فِي شَيْءٍ] (سورت آل عمران: ۲۸) ژباړه: مؤمنان دې پرته له مؤمنانو نور کافران په دوستی نه نیسي، او هرچا چې دا کار وکړ؛ نو له الله سره په شي کې نه دی.

په بل ځای کې فرمایي: [يٰۤاَيُّهَا الَّذِيْنَ اٰمَنُوْا لَا تَتَّخِذُوا الْيَهُودَ وَ النَّصٰرَى اَوْلِيَاءَ بَعْضُهُمْ اَوْلِيَاءُ بَعْضٍ وَ مَنْ يَتَوَلَّهُمْ فَاِنَّهُمْ مِنْكُمْ فَاِنَّهُمْ مُّشْرِكُوْنَ] (سورت مائده: ۵۱) ژباړه: اې مؤمنانو! یهودیان او نصرانیان ملګري مه نیسي، دوی خپلو کې یو د بل ملګري

دي، او له تاسو يې چې څوک په ملگرتيا نيسي نو هغه هم له دوی شمېرل کيږي.

همدارنگه فرمايي: [لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ] (سورت مجادله: ۲۲) ژباړه: داسې يو قوم به ونه مومي چې په الله او آخرت ورځ ايمان لري، او بيا له هغه چاسره دوستي کوي چې د الله او هغه د رسول د بنمنې يې کړې وي، که څه هم پلرونه، زامن، وروڼه يا خپله کورنۍ يې وي.

په بل ځای کې فرمايي: [يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ] (سورت ممتحنه: ۱) ژباړه: اې مؤمنانو! زما د بنمن او خپل د بنمن سره دوستي مه کوئ، تاسې په دو ستې هغوی ته پيغام لېږئ او دوی په هغه حق کافر شوي چې تاسې ته راغلي، هغوی رسول الله او تاسې په دې (له خپل وطنه) بهر باسي چې په خپل رب الله مو ايمان راوړی.

مفتي شفيح رحمه الله له نامسلمانو خلکو سره د مسلمانانو اړيکو ساتلو په اړه د دې آياتونو په تفسير کې پر دې مسئله پوره رڼا اچولې ده او په بېلا بېلو صورتونو کې يې ذکر کړې ده، د نوموړي وينا که دلته رانقل کړو؛ نو ان شاء الله گټوره به وي، هغه وايي:

"دا مضمون د قرآن شريف په ډېرو ايتونو کې مجمل او مفصل ذکر شوی دی، چې مسلمانان يې د نامسلمانو خلکو سره له اړيکو ساتلو او له هغوی سره موالات او مينه ساتلو څخه په سخته راگرځولي دي، کافران چې دا څرگندونې وگوري؛ نو له رښتوني حالت څخه په بې خبرۍ کې دا فکر کوي چې د مسلمانانو په مذهب کې له کافرانو سره هيڅ ډول اړيکي ساتل نشته؛ بلکې له هغوی سره د نيکو اخلاقو په اړه هم هيڅ نشته، او له بلې خوا د دې په مقابل کې د قرآن کریم

له ډېرو آیتونو، د رسول الله صلی الله علیه وسلم له ویناوو او عمل څخه او له کافرانو سره د راښده خلفاوو او صحابه وو رضي الله عنهم نېک چلند، مرستي او همدردی او غمرازي احکامات او داسې کپسي تېرې شوي دي چې د نړۍ په نورو قومونو کې د دې مثال موندل ډېر گران دی، دغه راز هغه مسلمانان هم په ښکاره د آیتونو او حدیثونو ترمنځ ټکر محسو سوي چې پر قرآن کریم سطحی نظر اچوي، خو دا دواړه خیالات د قرآن کریم پر رښتونې لارښوونو د ځغلنده کتنې او نېمگړي تحقیق نتيجه ده، که په دې اړه د قرآن کریم له بېلابېلو ځایونو آیتونه راټول کړل شي او فکر پرې و شي؛ نو نه به نام سلمانه خلک کوم شکایت وکړي او نه به په آیتونو او روایاتو کې کوم ټکر پاتي شي؛ نو ځکه باید په دې اړه پوره وضاحت وشي ترڅو د موالات، نیکی او غوره چلند او د خواخوږۍ او غم شریکي پوره څېړنه او د یو بل ترمنځ توپیر و شي او داهم څرگنده کړل شي چې کومه درجه روا او کومه نا روا ده او چې کومه نا روا ده د هغې لاملونه څه دي.

له نامسلمانو هېوادونو سره د اړیکو ساتلو څلور درجې:

د دوو کسانو یا دوو ډلو او یا هېوادونو ترمنځ د اړیکو ساتلو بېلابېلي درجې دي، یوه درجه یې قلبی موالات یا د زړه مینه او محبت دی، دا یوازې په مسلمانانو پورې ځانگړی دی له کافرانو سره د مسلمانانو دغه ډول اړیکه ساتل په هر حالت کې نا روا ده.

دوهمه درجه د مواسات ده، مواسات همدردی، خواخوږي او گټې رسونې ته وایي، دا ډول اړیکه ساتل پرته له اهل حرب نه چې له مسلمانانو سره په جگړه بوخت وي د نورو ټولو کافرانو سره روا ده، د سورت ممتحنه په اتم آیت کې د دې پوره تفصیل شوی دی، په هغه کې الله تعالی فرمایي: [لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَ لَمْ يُخْرِجُوكُمْ مِّنْ دِيَارِكُمْ أَن تَبَرُّوهُمْ وَ تُقْسِطُوا

الْبَيْهَمِ] (سورت ممتحنه: ۸) ژباړه: چاچې په دين کې تاسو سره جگړه نه ده کړې اوله خپلو کورو يې بهر نه يئ وپستلي نو الله مو هغوی سره له نښکنيې او انصافه نه ايساروي.

دریمه درجه د مدارات ده، مدارات ظاهري دارومدار او دو ستانه اړیکو ساتلو ته وايي، دا ډول اړیکي ساتل هم له ټولو کافرانو سره روادې، که څوک غواړي د همدې اړیکي له لارې کافرانو ته ديني گټه ور ورسوي، يا يې مېلمه پالنه وکړي او يا د هغوی له شره ځان وساتي نو دغه ډول اړیکه ورسره ساتلی شي، په سورت آل عمران کې د "إِلَّا أَنْ تَتَّقُوا مِنْهُمْ تُقَاهُ" څخه همدا ډول اړیکه مراد ده، معنا دا چې له کافرانو سره اړیکي ساتل روانه دي مگر په داسې حالت کې چې ته غواړي د هغوی له شره ځان وساتي او له دې امله چې په مدارات کې هم د موالات صورت وي؛ نو د موالات څخه يې استثنا وکړه. (بيان القرآن)

څلورمه درجه معاملات دي، له کافرانو سره تجارت، مزدوري، دنده، صنعت او د را کړې ور کړې معاملات کول، دا هم له ټولو کافرانو سره روا دي پرته له داسې حالت نه چې په هغه سره مسلمانانو ته زیان رسيږي، د رسول الله صلی الله علیه وسلم، راشدينو خلفاوو او نورو صحابه وو تعامل د داسې معاملاتو گواهي ورکوي، له همدې امله فقهاوو پر اهل حرب کافرانو د وسلې پلورل نارواگرځولي او په نورو تجارتونو کې يې د جواز فتوا ورکړې ده او هغوی په خپلو کار خانو کې مزدوران کول يا خپله له هغوی سره مزدوري کول دا ټول روا دي.

له دې تفصیل څخه معلومه شوه چې له کافرانو سره د زړه مينه، محبت او دوستي په يوه حالت کې هم روا نده، او نيکي کول، خير او گټه رسول د اهل حرب پرته له نورو ټولو سره روا دي، دغه راز ظاهري دو ستي او نېک اخلاق کول له ټولو سره روا دي چې موخه يې ميلمه پالنه او يا کافرانو ته اسلامي معلومات او ديني گټه رسول وي او د دوی له ضرره ځان ساتل وي. (عثمانی، ۲۰۰۸م، ۲/۵۱-۵۰)

د دې خلاصه دا شوه چې له کافرانو سره د زړه مينه ساتل پرېږدئ چې په دې سره د مسلمان او کافر د ژوند موخو تر منځ توپير وشي، له کافرانو سره سوله کول، د امن تړون کول، د بشريت پر اساس همدردي، غم شريکي، غوره چلند او د انساني گټو په خاطر په گډه مرسته کول نه يوازې روا گرځول شوي بلکې بڼه گنل شوي دي. داغوره ده چې په دې اړه دلته د قرآن او سنت ځيني لارښوونې او د رسول الله صلی الله عليه وسلم او صحابه وو د چلند ځيني مثالونه راوړل شي.

تړونونه او پر هغو ژمن پاتې کېدل

تر ټولو لومړی د قرآن کریم وينا ده چې: [وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ]. (سورت انفال: ۶۱) ژباړه: او که هغوی سولې ته ميلان ولري نو ته هم ورته تيار شه او پر الله بروسه وکړه. او چې کله له کافرانو سره سوله وشي؛ نو حکم شوی چې په ټينگه به پرې درېږي، الله تعالی فرمايي: [يَا أَيُّهَا الَّذِينَ آمَنُوا أَوْفُوا بِالْعُقُودِ]. (سورت مائده: ۱) ژباړه: اې مؤمنانو! ټول لوزونه پوره کړئ.

همدارنگه [وَلَا يَجْرِمَنَّكُمْ شَنَا نُ قَوْمٍ أَنْ صَدُّوكُمْ عَنِ الْمَسْجِدِ الْحَرَامِ أَنْ تَعْتَدُوا] (سورت مائده: ۲) ژباړه: او د هغه قوم دښمني چې له مسجد حرام نه يې ايسار کړي وي، بايد تاسو دېته چمتو نه کړي چې تېری وکړئ.

او له يو قوم سره چې سوله وشي، که د کوم لامل له وجې دا اندېښنه وي چې هغوی د سولې لوزنامه ماته کړي ده؛ نو بيا حکم شوی چې په ښکاره له دوی سره لوزنامه ختمه کړئ او تر دې وړاندې د هغوی پرضد هر ډول اقدام کول نا روا دی، لکه چې فرمايي: [وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ] (سورت انفال: ۵۸) ژباړه: او که د کوم قوم له ټکي وېرېږي

نو په خرگنده يې تړون وروغورخوه يو برابر، بې شکه الله ځاننان نه خوښوي. په دې حکم باندې د رسول الله صلی الله عليه وسلم او صحابه وو په دور کې په ډېره دقیقه توگه عمل شوی دی، او د دې ډېر خرگند مثالونه موجود دي. د بېلگې په ډول په صحیحو احادیثو کې دا کیسه شته چې حذیفه بن یمان او د هغه پلار رضي الله عنهم دواړه له خپل کور نه د رسول الله صلی الله عليه وسلم لیدو ته ور روان ول، دا هغه مهال و چې د بدر جگړه د پېښېدو په حال کې وه او ابو جهل پر مدینه منوره د برید تابیا نېوله، ناڅاپه د هغه لښکر حذیفه او د هغه پلار رضي الله عنهما دواړه اېسار کړل او له هغوی نه يې په زوره کلکه ژمنه واخیسته چې له رسول الله صلی الله عليه وسلم سره به په جگړه کې گډون نه کوي، په همدې توگه هغوی له دوی نه ځان خلاص کړ او رسول الله صلی الله عليه وسلم ته يې ځانونه ورسول، نو له دې امله چې له هغوی اخیستل شوې ژمنه د دوی په خوښه نه وه، بلکې په زوره يې ترې اخیستې وه؛ نو ځکه دوی د بدر په جگړه کې د گډون کولو غوښتنه وکړه؛ خو رسول الله صلی الله عليه وسلم ورته وویل: "انصرفا، نفي لهم بعهدهم، و نستعين الله عليهم." ژباړه: "تا سو بېرته وگرځئ! مور له هغوی سره شوې ژمنه پوره کوو او د دوی پر خلاف له الله تعالی مرسته غواړو. نو تاسو فکر وکړئ چې د بدر جگړه د اسلام هغه لومړنۍ جگړه وه چې په هغې کې د حق او باطل پرېکنده فیصله کېدله او په دې جگړه کې گډون کونکو ته هغه اعزاز ور کول کېده چې له دوی وروسته بل چاته نه دی ور په برخه شوی او بیا په دې موکه کې یوه یوه انسان ته سخته اړتیا وه، ځکه چې د درې سوه او دیارلس بې و سه کسانو مقابله له یو زر په و سلو سمبال لښکر سره کېدله او له بلې خوا حضرت حذیفه او حضرت یمان رضي الله عنهما دا ژمنه په خپله خوښه نه وه کړې، بلکې د توري په زوره پرې تپل شوې وه او په دې سره دا تاویل ډېر په اسانه کېدلای شو چې دا تړون بيخي شوی نه دی؛ خو د الله تعالی ر بښتوني

پیغمبر محمد صلی الله علیه و سلم د دې تاویل کولو پرځای په دوو کلمو سره د دې تړون د ماتولو څخه هم منع وکړه. او دا تړون په خپله هم مشکوک و؛ خو رسول الله صلی الله علیه و سلم په دې سره خپل امت ته یو څرگند مثال جوړ کړ چې یو مسلمان باید د تړون ماتولو له یوې ادنی شبهې هم ځان وساتي.

دغه راز په ابوداؤد کې د ابورافع رضي الله عنه کیسه په صحیح احادیثو سره را نقل شوې ده، نوموړی هغه مهال کافر و او د مکې خلکو د خپل استازي په توګه رسول الله صلی الله علیه و سلم ته ورلېږلی و، دی پخپله وایي چې کله زه رسول الله صلی الله علیه و سلم ته راغلم؛ نو اسلام زما په زړه کې ځای و نیو، رسول الله صلی الله علیه و سلم ته مې وویل: یارسول الله! نور به کله هم زه هغو خلکو ته ورنشم " هغه په ځواب کې راته وویل: "إني لا أخيس بالعهد ولا أحبس البرد، ولكن ارجع، فإن كان في نفسك الذي في نفسك الان فارجع." (مسلم، ۱۳۷۴ هـ، حدیث: ۱۷۸۷) ژباړه: زه د لوزنامې سرغړونه نه کوم، او نه هم استازي له خپل ځان سره ایساروم، ته اوس بېرته ولاړ شه، کومه خبره چې اوس ستا په زړه کې ده که هلته د تللو وروسته دې هم دا خبره په زړه کې وه؛ نو بېرته راشه.

ابورافع رضي الله عنه وایي: ما همداسې وکړل، مکې ته ولاړم، بېرته راغلم او اسلام مې ومانه. (ابو داؤد، ۲۰۱۸م، حدیث ۸۵۷۲)

هغه مهال که څه هم د مکې له مشرکانو سره کومه لوزنامه نه وه شوې، خو علامه خطابي رحمه الله وایي چې کله مشرکانو ابورافع د خپل استازي په توګه لېږه؛ نو هغوی هیله درلوده چې استازی به بېرته راستنیري او مور ته به ځواب راوړي، رسول الله صلی الله علیه و سلم دا یو ډول معنوي لوزنامه وګڼله چې ګواکي دا لوزنامه شوې ده چې هغه به بېرته ورځي. له دې څخه دا اټکل کېدلای شي چې رسول الله صلی الله علیه و سلم او د هغه صحابه وو رضوان الله علیهم به لوزنامه

خومره په دقیقه توګه څارله او پر هغې به ټینګ ولاړ ول! دغه راز یوځل معاویه رضي الله عنه له رومي واکمنو سره د یوې ځانګړې مودې د پاره اوږ بند کړی و، نوموړی ډېر هوښیار مشر و، هغه فکر وکړ چې دا سې نه د دښمن دا توقع وکړي چې مسلمانان به د اوربند ختمېدو سره سم پر مور برید وکړي؛ نو له مخکې نه یې په خپله سیمه کې د دښمن لورې ته پرمختګ پیل کړ او غوښتل یې د اوربند ختمېدو سره سم د دښمن سیمو ته ننوځي، له دې امله چې دښمن د دې توقع نه لرله؛ نو ځکه یې د مسلمانانو د ناڅاپه برید تاب رانه وړ او معاویه رضي الله عنه پرته له کوم مقاومت نه پرمختګ وکړ او د دښمن سیمې ته ننوت، دوی د پرمختګ په حال کې و چې ناڅاپه د شاه خویو تن پر آس سپور راغی او په لوړ غږ یې وویل: "وفاء لاغدر" معنا دا چې لوزنامه پوره کړئ او ټګي مه کوئ، معاویه رضي الله عنه هغه کس راوغوښت چې ویې لید مشهور صحابي عمرو بن عبسه رضي الله عنه و، هغه وویل: "سمعت رسول الله صلى الله عليه وسلم يقول: من كان بينه وبين قوم عهد، فلا يشدّ عقده ولا يحلّها حتى ينقضی أمدها، أو ينبذ إليهم على سواء". ژباړه: ما له رسول الله صلى الله عليه وسلم نه اورېدلي چې ویل یې: څوک چې له کوم قوم سره لوزنامه وکړي؛ نو د لوزنامې په اړه دې کومه غوټه نه ټینګوي او نه دې خلاصوي معنا دا چې په دې کې دې کومه لاسوهنه نه کوي تر هغو چې د لوزنامې موده پوره شوې نه وي یا دې دا لوزنامه همدې قوم ته په سمه توګه ورپرېږدي.

د دې کیسې راوي سلیم بن عامر وايي: معاویه رضي الله عنه چې دا حدیث واورید؛ نو نه یوازې دا چې پرمختګ یې ودراره بلکې خپل ټول لښکر یې بېرته په شا کړ. (ابو داؤد، ۲۰۱۸م، حدیث ۲۷۵۹)

دلته مو دې خبرې ته پام وي چې معاویه رضي الله عنه په ښکاره د لوزنامې څخه کومه سرغړونه نه وه کړې ځکه چې هغه د اوربند نه وروسته پر دښمن برید

کړی و، مخکې یې برید نه و کړی؛ خو له دې امله چې نوموړی له اوربنده مخکې د دینمن پر لور خوځېدلی و؛ نو عمرو بن عبسه رضي الله عنه دا کار د احتیاط خلاف وباله، او معاویه رضي الله عنه هم چې دا حدیث واورید؛ نو فکر یې وکړ چې داسې نه په دې پېښې سره له حدیثه سرغړونه وشي؛ نو ځکه یې دې پرېکړې ته سر تپت کړ او ویې منله، او شونې ده په تاریخ کې دا یوازینی مثال وي چې یو فاتح یوازې د احتیاط پر بنیاد پرته له څه ویلو خپلې نېولې سیمې بېرته پرېږدي. له دې څرگندېږي چې د دوی موخه ځمکې نیول نه و او نه یې هم د کوم هیواد لاندې کولو شوق درلود، د هغوی یوازینی هیله دا وه چې هر څه د الله تعالی د خوښۍ د پاره وکړي، که د الله تعالی خوښي د فتح شویو سیمو په بېرته پرېښودو کې وي نو داهم اصلي موخه ده. دارنگه د معاویه رضي الله عنه یوه بله کیسه هم مشهوره ده، یو ځل رومیانو له نوموړي سره په دې شرط سوله وکړه چې دوی به ده ته مالیه یا د ډالۍ په توګه څه مال ورکوي او دهمدې پرېکړې د باوري کولو د پاره یې خپل ځیني کسان له مسلمانانو سره د یرغمال په توګه پرېښودل، وروسته دوی ټګي وکړه او سوله یې ماته کړه، معاویه رضي الله عنه کولای شو د سولې ماتولو له امله د هغوی یرغمال کسان ووژني؛ خو دا یې ونه کړل دوی یې ازاد کړل او ویې ویل: "وفاء بغدر خیر من غدر بغدر" (ابو عبید، ۲۰۱۰م، ۱۷۵) ژباړه: د غداری په وړاندې پر سوله ټینګ درېدل د غداری په بدله کې تر غداری غوره دي.

د گډې دفاع تړونونه

له اوربند او سولې پرته د گډې دفاع تړونونه هم د رسول الله صلی الله علیه وسلم په وخت کې شوي دي او د دې ډېر مثالونه موجود دي. رسول الله صلی الله علیه وسلم چې مدینې ته هجرت وکړ، هغه مهال هلته کوم مرکزي حکومت

نه و، بېلا بېل قومونه د گڼ شمېر مشرانو تر سیورې لاندې اوسېدل، هلته د یهودو ځیني قبیلې هم میشتې وې، رسول الله صلی الله علیه وسلم ټول سره یوځای کړل او یو مرکزي حکومت یې جوړ کړ چې د مدینې ټول خلک پرې خوښ شول. هغه مهال هغه یو لیکلی د ستور تیار کړ چې د ټولو قومونو حقوق او دندې پکې لیکل شوي وې او د ارواښاد ډاکټر حمیدالله د څېړنې سره سم دا په نړۍ کې لومړی لیکل شوی د ستور و چې په اووه څلویښت مادو کې لیکل شوی و، د دې د ستور په ۳۷ مه او ۴۴ مه ماده کې له یهودو سره دا لوزنامه شوې وه چې که پر مسلمانانو برید کیږي؛ نو یهود به د مسلمانانو سره درېږي او په گډه به دفاع کوي او که پر یهودو برید کیږي؛ نو مسلمانان به ورسره درېږي او په گډه به د دوی دفاع کوي (حمیدالله، ۱۴۰۵ هـ، ۵۹-۶۲) دغه راز د حدیبیې په سوله کې د مکې کافرانو سره یوازې د اوربند تړون شوی و او له خزاعه قبیلې سره بیا د گډې دفاع تړون شوی و، د خزاعه قبیلې خلکو هغه مهال په ټولیزه توګه اسلام نه و منلی؛ خو رسول الله صلی الله علیه وسلم سره یې ښې اړیکې لرلې او په هغوی کې څه کسان مسلمانان شوی هم ول (ابن حجر، ۱۳۷۹ هـ، ۳۳۷/۵).

د حدیبیې په سوله کې چې رسول الله صلی الله علیه وسلم د مکې له مشرکانو سره سوله کوله؛ نو د خزاعه او بکر قبیلو ته یې اختیار ورکړ چې دوی له هر چا سره غواړي حلیف دې شي، په دې سره د خزاعه قبیلې خلکو د رسول الله صلی الله علیه وسلم د حلیف اعلان وکړ او بکر قبیلې د مکې په مشرکانو پورې ځان وتاړه. د خزاعه قبیلې سره د دې تړون موخه دا وه چې که د مکې مشرکان او بکر قبیلې پر مسلمانانو برید کوي؛ نو دوی به له مسلمانانو سره درېږي او په گډه به دفاع کوي او که پر خزاعه قبیلې برید وشي؛ نو مسلمانان به د دوی په دفاع کې ورسره مرسته کوي.

بیا داسې وشول چې د بکر څو تنو د شپې له خوا پر خزاعه قبیلې برید وکړ او

دهغوی یو تن یې وواژه، او دمکې مشرکانو له هغوی سره د وسلې مرسته وکړه او په دې سره یې د سولې تړون مات کړ، د خزاعه قبیلې خلک رسول الله صلی الله علیه وسلم ته راغلل او هغه یې په دې پېښه خبر کړ، په دې سره رسول الله صلی الله علیه وسلم د مکې مشرکانو سره د سولې تړون د ماتېدو اعلان وکړ او د همدې په پایله کې یې د مکې پر لور مختگ وکړ او په پای کې مکه مکرمه هم فتح شوه. (ابن سیدالناس، ۲۰۰۰م، ۲/۲۲۳) له دې پېښې علماء استدلال کوي چې له کافرانو سره ګډ دفاعي تړون کول روا دی، او حافظ ابن حجر رحمه الله و ابي چې دا په هغو موالاتو کې داخل نه دی چې قرآن کریم یې منع کړې ده. (ابن حجر، ۱۳۷۹ هـ، ۵/۳۳۸)

خواخوړي او تعزیت

له کافرانو سره د انساني خواخوړي پر بنسټ مرسته، تعزیت او نیک چلند الله تعالی ته خوښ دی. قرآن کریم په انفرادي توګه نیک چلند داسې بیانوي چې که د چا مور و پلار مشرکان وي؛ نو په شرک او کفر کې د هغوی اطاعت روا نه دی؛ خو له هغوی سره په دنیا کې نیک چلند ضروري دی. الله تعالی فرمایي: "وَ اِنْ جَاهَدَكَ عَلَىٰ اَنْ تُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا وَ صَاحِبُهُمَا فِي الدُّنْيَا مَعْرُوفًا وَ اَتَّبِعْ سَبِيْلَ مَنْ اَنَابَ اِلَيَّ ثُمَّ اِلَيَّ مَرْجِعُكُمْ فَاُنَبِّئُكُمْ بِمَا كُنْتُمْ تَعْمَلُوْنَ". (سورت لقمان: ۱۵) ژباړه: او که چېرې هغوی دواړه پر تا زور واچوي چې ماسره هغه څه شریک کړې چې تا سره د هغه څه علم نشته؛ نو بیا د هغوی مه مننه، خو په دنیا کې ښه ګوزران ورسره کوه.

او د ممتحنه سوره په ۸ آیت کې بیا ټولنیز چلند ته اشاره شوې ده، الله تعالی فرمایي: لَا يَنْهٰكُمْ اللّٰهُ عَنِ الدِّیْنِ لَمْ يُقَاتِلُوْكُمْ فِی الدِّیْنِ وَ لَمْ يُخْرِجُوْكُمْ مِّنْ دِیَارِكُمْ اَنْ تَبْرُوْهُمْ وَ تَقْسَطُوْا اِلَيْهِمْ (سورت ممتحنه: ۸) ژباړه: چا چې په دین کې تا سو سره جګړه نه ده کړې او له خپلو کورو یې بهر نه یئ ویستلي؛ نو الله مو هغوی

سره له ښېگڼې او انصافه نه اېساروي. په دې کې له يو کافر سره په انفرادي توگه نېک چلند او دغه راز ټولنيزه خواخوږي هم داخل دي، د رسول الله صلی الله عليه وسلم په سيرت کې د دې په اړه هم ډېر مثالونه او پېښې شته. په صحيح بخاري کې ډېر ځايه دا کيسه رانقل شوې ده چې د اسماء بنت ابي بکر رضي الله عنها مور مشرکه وه او مدينې منورې ته راغله، هلته يې له خپلې لور څخه د څه مالي مرستې غوښتنه وکړه، هغې رسول الله صلی الله عليه وسلم ته وويل، هغه ورته وويل: "صلي اُمک" له خپلې مور سره خپلوي پاله. (البخاري، ۵۱۴۲۲)، او دا هم څرگنده ده چې د مکې مشرکانو له رسول الله صلی الله عليه وسلم سره د دښمنۍ ملا تړلې وه، په مکې ژوند کې يې د هغه او د صحابه وو پرضد له يو ډول ظلم نه هم دريغ و نه کړ، تردې چې رسول الله صلی الله عليه وسلم او د هغه کورنۍ يې په "شعب ابي طالب" کې اېسار کړل او پر هغوی يې اقتصادي او نور بنديزونه ولگول چې په پايله کې مسلمانان اړ شول چې د ونو پانې او څرمنې و خوري؛ خو کله چې رسول الله صلی الله عليه وسلم مدينې ته هجرت وکړ، هغه مهال يو ځل په مکه مکرمه کې وچکالي راغله چې په نتيجه کې يې د مکې خلک دېته اړ شول چې په څرمنو گوزاره وکړي. د سورت دخان په پيل کې د يوتفسير له مخې د همدې وچکالي يادونه شوې ده، هغه مهال رسول الله صلی الله عليه وسلم نه يوازې دا چې د وچکالي د لري کولو د پاره دعا کړې وه بلکې علامه سرخسي رحمه الله ليکلي چې ابو سفیان ته يې پنځه سوه اشرفی د دې لپاره ور لېرلې وې چې د مکې پر بې وزله او نيستمنو خلکو يې و وېشي (السرخسي، ۱۹۷۱م، ۹۲/۱۰)

د دې ترڅنگ رسول الله صلی الله عليه وسلم له مدينې منورې نه يو څه عجوه کجورې د ډالۍ په توگه ابوسفیان ته ور لېرلې وې او له هغه يې د څرمنو ور لېرلو غوښتنه کړې وه. (ابو عبید، ۲۰۱۰م، حديث ۶۴۴)

اروا ښاد ډاکټر حميد الله وايي: د څرمنو په اړه د رسول الله صلی الله عليه وسلم

دا فکر و چې د شام د لارې بندېدو له امله د دې اخیستونکي نشته او شونې ده له ابوسفیان سره د ډېر ځنډ له امله خرابې شي، له همدې امله رسول الله صلی الله علیه و سلم د هغه په بدله کې کجورې ور ولېږلې ترڅو د وچکالی په موده کې د هغوی د خوراکي موادو اړتیا پوره کړای شي. (حمید الله، ۱۹۸۱م، ۲۵۸) دغه راز ثمامه بن اثال رضي الله عنه چې د "یمامه" سېمي مشر و ونيول شو او مدیني ته راوستل شو، رسول الله صلی الله علیه و سلم نوموړی خلاص کړ، هغه چې د رسول الله صلی الله علیه و سلم لوړ اخلاق او غوره چلند ولید؛ نو په زړه کې یې له اسلام سره مینه پیدا شوه او له خلاصولو وروسته مسلمان شو، هغه مهال مکې ته د غلې زیاتره اندازه له یمامه څخه ور تله، ثمامه اعلان وکړ چې له دې وروسته به یوه دانه غنم هم مکې ته نه لېږدول کېږي چې له امله یې د مکې مشرکان ډېر پرېشانه شول، دوی یې وسه شول او رسول الله صلی الله علیه و سلم ته یې لیک را ولیږی چې ثمامه ته زموږ سپارښت وکړي، رسول الله صلی الله علیه و سلم ثمامه له دې پرېکړې را وگرځاوه او د ده په سپارښت د مکې پر خلکو د یمامه د غلې بندیز ختم شو (ابن حجر، ۱۳۷۹ هـ ق، ۸/۸۷)

له دې وروسته د نړۍ په تاریخ کې د خواخوږي او نیک چلند تر ټولو غوره او ستره بېلگه هغه مهال ولیدل شوه چې کله رسول الله صلی الله علیه و سلم مکه فتح کړه او پر هغو خلکو یې بشپړ بری تر لاسه کړ چې د ده وینو ته تېري ناست ول او په کلونو کلونو یې پر هغه ظلم کاوه، رسول الله صلی الله علیه و سلم هغوی ټول وبخښل او د فتحې په ورځ یې ورته وویل: "نن پر تاسو هیڅ ډول ملامتیا نشته تاسو ټول ازاد یاست".

له دې کیسو ثابته شوه چې د بنموني او کرکه د کافرانو له ذات سره نده بلکې د هغوی له باطلو عقیدو، فتنو او فساد سره ده، تر کومه چې په انساني حیثیت

پورې تړاو لري له هغوی سره خواخوږي او همدردی د اسلام یوه غوښتنه ده، هغوی ته تبلیغ هم د خواخوږی پر بنسټ کيږي او د جهاد اصلي موخه هم د انسانانو له خیر غوښتنې پرته نور څه نه دي تر څو انسانان د فتنې او فساد څخه وساتل شي.

د خیر په کارونو کې مرسته

د قرآن کریم او حدیثونو له مخې مسلمانانو ته له کافرانو سره د خیر په کارونو کې نه یوازې دا چې د ګډکار او مرستې اجازه شوې بلکې دې کار ته یې هڅولي هم دي، قرآن کریم په دې اړه دوه ګوني اصول بیان کړي دي، چې:

"وَتَعَاوَنُوا عَلَى الْبِرِّ وَالتَّقْوَىٰ وَ لَا تَعَاوَنُوا عَلَى الْاِثْمِ وَالْعُدْوَانِ" (سورت مائده: ۲) ژباړه: اوتاسو په ښېګډه او تقوی کې یو له بل سره مرسته وکړئ او په ګناه او تېري کې یو له بله مرسته مه کوئ.

دا اصول چې قرآن کریم د کومې خبرې په ترڅ کې بیان کړي دي هلته د کافرانو پر خلاف د زور زیاتي ذکر شوی دی، پوره آیت داسې دی: "وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ اَنْ تَعْتَدُوْا وَ تَعَاوَنُوْا عَلَى الْبِرِّ وَ التَّقْوَىٰ وَ لَا تَعَاوَنُوْا عَلَى الْاِثْمِ وَ الْعُدْوَانِ وَ اتَّقُوا اللّٰهَ اِنَّ اللّٰهَ شَدِيْدُ الْعِقَابِ". (مائده: ۲) ژباړه: او د هغه قوم د بنمني چې له مسجد حرام نه یې ایسار کړي وی، باید تاسو دې ته چمتو نه کړي چې تېری وکړئ او تاسو په ښېګډه او تقوی کې یو له بل سره مرسته وکړئ او په ګناه او تېري کې یو له بله مرسته مه کوئ او الله نه و ډار شی، بې شکه د الله عذاب ډېر سخت دی.

نو په دې ایت کې له کافرانو سره هم د مرستې کولو حکم شوی دی. او که کافران یو داسې پلان وړاندې کړي چې په هغه کې د عامو انسانانو ګټې وي او داسې خبره پکې نه وي چې د اسلامي شریعت او مسلمانانو له مصلحتونو سره ټکر ولري؛ نو له کافرانو سره په داسې پلان کې ګډون کول هم روا دی بلکې دا

کار شریعت غوره گڼلی دی.

پایله

1. د نړیوالو او غیر محارب کافرانو سره حسنه روابط درلودل په اسلام کې جایز دي، په قرآن کریم کې او د رسول الله صلی الله علیه وسلم په مبارک ژوند کې، په دې اړه روښانه تعلیمات شتون لري .
2. له کافرانو سره د زړه مینه ساتل روا نه ده، چې په دې سره د مسلمان او کافر د ژوند د موخو تر منځ توپیر وشي، البته ددوی سره سوله کول، د امن تړون کول، د بشریت پر اساس همدردی، غمشریکي، غوره چلند او د انساني گټو په خاطر مشترکې مرستې کول نه یوازې روا گرځول شوي بلکې ښه گڼل شوي دي.
3. د مسلمانانو او نامسلمانو قومونو تر منځ اصلي اړیکه د دعوت ده، په دې معنا چې په اصولو کې د دوی ترمنځ د سولې او جگړې اصلي هدف د اسلام مبین دین ته ددوی رابلنه او دعوت دی.
4. د اسلامي دولت بهرنی سیاست د شرعي مصلحت او گټې پر بنسټ ولاړ دی، دا مصلحتونه هیڅکله د شریعت له عمومي احکامو سره په ټکر کې نه دي. په هر ځای کې چې د مسلمانانو امیر/پاچا ته دا مصلحت څرگند شي، باید اقدام وکړي.
5. که چیرې مسلمانان په ضعیف حالت کې قرار لري، د مسلمانانو د مصلحتونو او گټو د پوره کولو، او د هغوی د عزت او کرامت د ساتنې په خاطر، د کفارو سره د سولې تړونونه روا دي، دا قسم تړونونه کوم ممانعت نه لري، بلکه شرعا مطلوب دي.
6. اسلامي دولت کولای شي خپل سفیران کافرو هیوادونو ته واستوي، همدارنگه کولای شي د هغوی سفیران خپل هیواد کې ومني.
7. هغه سوله ییز او غیر محارب کافران چې د اسلامي حکومت ترسیوري لاندې

ژوند کوي، شرعا د هغوی مال او ځان ته تاوان رسول په مسلمانانو باندې حرام دی. 8. په نړۍ کې درې ډوله هېوادونه دي، لومړی دارالاسلام، دوهم دارالامان (یا دارالامن) او درېم دارالخوف چې په بله معنا دارالحرب هم ورته ویلای شو، دارالاسلام هغه هیواد ته وایي چې مسلمانان پکې حاکم وي. دارالامان هغه کفري هیواد ته وي چې هلته مسلمانان په خپلو دیني شعائرو کې ازاد وي، او هیڅ ډول بندیز ورباندې نه وي، لکه حبشې ته چې صحابه وو هجرت کړی وو. دارالخوف (یا دارالحرب) هغه کفري هیواد ته وایي چې له هغوی سره د مسلمانانو هیڅ سوله نه وي، او نه هم هلته مسلمانان په خپلو دیني فعالیتونو کې ازاد وي. 9. ژمنو ته وفاداري د اسلامي دولت د بهرني سیاست له اصولو څخه ده. اسلامي دولت مکلف دی چې له نورو هېوادونو سره شوي تړونونو ته درناوی وکړي، او خپل تعهدات مراعات کړي. ځکه وفاق په عهد په اسلام کې یو اصل دی، الله پاک فرمایي [یاأیها الذین اوفوا بالعقود]. (سورت مائده: ۱)

ماخذونه

1. قرآن کریم
2. البخاري، ۱۴۲۲هـ ق، محمد بن إسماعيل أبو عبدالله البخاري الجعفي، الجامع المسند الصحيح المختصر من أمور رسول الله صلى الله عليه وسلم وسننه وأيامه (صحيح البخاري)، تحقيق: محمد زهير بن ناصر الناصر، چاپ: دار طوق النجاة (مصورة عن السلطانية بإضافة ترقيم محمد فؤاد عبد الباقي) لومړی چاپ، ۱۴۲۲هـ
3. مسلم، ۱۳۷۴ هـ ق، ابو الحسين، القشيري النيسابوري، صحيح مسلم، چاپ: القايره، دار احياء الكتب العربيه،
4. ابو داؤد، ۲۰۱۸م، الازدي السجستاني، سليمان بن الاشعث بن اسحاق بن بشير، السنن، چاپ: بيروت، دار الكتب العلميه

5. السرخسي، ۱۹۷۱م، محمد بن أحمد بن أبي سهل شمس الأئمة السرخسي (وفات: ۴۸۳ھ)، شرح السير الكبير، نشر وونکی: الشركة الشرقية للإعلانات، د نشرولو نیټه: ۱۹۷۱م، (بې چاپه)
6. الخراساني، ۱۸۵۸ م، شمس الدين محمد القهستاني، جامع الرموز شرح مختصر الوقایه، چاپ: هندوستان، کلکتہ، محلات دار الاماره
7. ابن عابدين، ۱۹۶۶م، محمد امين بن عمر بن عبد العزيز عابدين الشامي، ردالمحتار على الدر المختار، چاپ: دمشق، دار ابن كثير
8. گنگوهي (بې چاپه)، مولانا رشيد احمد، کیا هندوستان دار الحرب بے
9. ابن نجيم، ۱۹۹۷م، زين الدين بن ابراهيم بن محمد، البحر الرائق شرح كنز الدقائق، چاپ: بيروت، دار الكتب العلميه
10. عثمانی، ۲۰۰۸م، مفتي محمد شفيح، معارف القران، چاپ: كراچي، شمس پرنټنگ، نشر وونکی: اداره معارف كراچي.
11. ابو عبيد، ۲۰۱۰م، القاسم بن سلام، كتاب الاموال، ۲۰۱۷، چاپ: بيروت، دار الكتب العلميه
12. ابن حجر، ۱۳۷۹ هـ ق، العسقلاني، شهاب الدين، احمد بن على بن محمد الكناني، فتح الباري شرح صحيح البخاري، چاپ: بيروت، دار المعرفه
13. ابن سيد الناس، ۲۰۰۰م، ابو الفتح اليعمری، محمد بن محمد، عيون الاثر في فنون المغازي والشمال والسير، چاپ: دمشق، دار ابن كثير
14. حميد الله، ۱۹۸۱م، ډاکټر محمد حميد الله، عهد نبوي مين نظام حکمراني، چاپ: كراچي، اردو اكيڊمي
15. حميد الله، ۱۹۸۴م، ډاکټر محمد حميد الله، الوثائق السياسية للعهد النبوي والخلافة الراشدة، چاپ: بيروت، دار النفائس.